

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavāryo me sannidhattāṃ sadā hṛdi ||*

|| śrīgodāstutiḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ śrīgodāstutiḥ ॥

śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||

śrīviṣṇucitta kula nandana kalpavallīṃ
śrīraṅgarāja haricandana yoga dṛśyām |
sākṣāt kṣamāṃ karuṇayā kamalāmivānyāṃ
godāmananyaśaraṇaḥ śaraṇaṃ prapadye || 1 ||

vaideśikaḥ śruti girāmapī bhūyasīnām
varṇeṣu māti mahimā na hi mādr̥śām te |
itthaṃ vidantamapī māṃ sahasaiva gode
mauna druho mukharayanti guṇāstvadīyāḥ || 2 ||

tvatpreyasah śravaṇayoramṛtāyamānām
tulyām tvadīya maṇi nūpura śīṅjitānām |
gode tvameva janani tvadabhiṣṭavārham
vācaṃ prasanna madhurām mama saṃvidhehi || 3 ||

kr̥ṣṇānvayena dadhatīṃ yamunānubhāvaṃ
tīrthairiyathāvadavagāhya sarasvatīṃ te |
gode vikaṣvara dhiyām bhavatī kaṭākṣāt
vācaḥ sphuranti makaranda mucaḥ kavīnām || 4 ||

asmādr̥śāmapakṛtau cira dīkṣitānām
ahnāya devi dayate yadasau mukundaḥ |
tanniścitaṃ niyamitastava mauli dāmnā
tantrī ninādamadhuraiśca girāṃ nigumbhaiḥ || 5 ||

śoṇā'dhare'pi kucayorapi tuṅgabhadrā
vācāṃ pravāhanivahe'pi sarasvatī tvam |
aprākṛtairapi rasairvirajā svabhāvāt
godā'pi devi kamiturnanu narmadā'si || 6 ||

valmīkataḥ śravaṇato vasudhātmanaste
jāto babhūva sa muniḥ kavi sārvaabhaumaḥ |

*gode kimadbhutamidaṃ yadamī svadante
vaktrāravinda makaranda nibhāḥ prabandhāḥ || 7 ||*

*bhoktuṃ tava priyatamaṃ bhavatīva gode
bhaktiṃ nijāṃ praṇaya bhāvanayā gṛṇantaḥ |
uccāvacaiviraha saṃgamajairudantaiḥ
śṛṅgārayanti hṛdayaṃ guravastvadiyāḥ || 8 ||*

*mātaḥ samutthitavatīmadhi viṣṇucittaṃ
viśvopajīvyamamṛtaṃ vacasā duhānām |
tāpacchidaṃ hima ruceriva mūrtimanyāṃ
santaḥ payodhi duhituḥ sahajāṃ vidustvām || 9 ||*

*tātastu te madhubhidaḥ stuti leśa vaśyāt
karṇāmṛtaiḥ stuti śatairanavāpta pūrvam |
tvanmauli gandha subhagāmupahr̥tya mālāṃ
lebhe mahattara padānugūṇaṃ prasādam || 10 ||*

*dik dakṣiṇā'pi pari paktrima puṇya labhyāt
sarvottarā bhavati devi tavāvatārāt |
yatraiva raṅgapatinā bahumāna pūrvam
nidrālunā'pi niyataṃ nihitāḥ kaṭākṣāḥ || 11 ||*

*prāyeṇa devi bhavatī vyapadeśa yogāt
godāvarī jagadidaṃ payasā punīte |
yasyāṃ sametya samayeṣu ciraṃ nivāsāt
bhāgīrathī prabhṛtayo'pi bhavanti puṇyāḥ || 12 ||*

*nāge śayaḥ sutanu pakṣirathaḥ kathaṃ te
jātaḥ svayaṃvara patiḥ puruṣaḥ purāṇaḥ |
evaṃ vidhāḥ samucitaṃ praṇayaṃ bhavatyāḥ
saṃdarśayanti parihāsa giraḥ sakhīnām || 13 ||*

*tvadbhukta mālyā surabhīkṛta cāru mauleḥ
hitvā bhujāntara gatāmapi vaijayantīm |
patyustaveśvari mithaḥ pratighāta lolāḥ
barhātapatra rucimāracayanti bhṛṅgāḥ || 14 ||*

*āmodavatyapi sadā hṛdayaṃ gamā'pi
rāgānvitā'pi lalitā'pi guṇottarā'pi |*

mauli srajā tava mukunda kirīṭa bhājā
gode bhavatyadharitā khalu vaijayantī || 15 ||

tvanmauli dāmani vibhoḥ śirasā gṛhīte
svacchandakalpita sapīti rasa pramodāḥ |
mañju svanā madhu liho vidadhuḥ svayaṃ te
svāyaṃvaram kamapi maṅgala tūrya ghoṣam || 16 ||

viśvāyamāna rajasā kamalena nābhau
vakṣaḥsthale ca kamalā stana candanena |
āmodito 'pi nigamairvibhuraṅghri yugme
dhatte natena śirasā tava mauli mālām || 17 ||

cūḍā padena parigrhya tavottarīyaṃ
mālāmapī tvadalakairadhivāsya dattām |
prāyeṇa raṅgapatireṣa bibharti gode
saubhāgya saṃpadabhiṣeka mahādhikāram || 18 ||

tuṅgairakṛtrima girah svayamuttamāṅgaiḥ
yaṃ sarvagandha iti sādaramudvahanti |
āmodamanyamadhigacchati mālīkābhiḥ
so 'pi tvadīya kuṭilālaka vāsītābhiḥ || 19 ||

dhanye samasta jagatāṃ pituruttamāṅge
tvanmaulimālya bhara saṃbharaṇena bhūyaḥ |
indīvara srajamivādadhati tvadīyāni
ākekarāṇi bahumāna vilokitāni || 20 ||

raṅgeśvarasya tava ca praṇayānubandhāt
anyonya mālya parivṛttimabhiṣṭuvantaḥ |
vācālayanti vasudhe rasikāstrilokīṃ
nyūnādhikatva samatā viṣayairvivādaiḥ || 21 ||

dūrvā dala pratimayā tava deha kāntyā
gorocanā rucirayā ca rucendirāyāḥ |
āsīdanujjhita śikhāvala kaṅṭha śobhaṃ
māṅgalyadaṃ praṇamatāṃ madhuvairi gātram || 22 ||

arcyam samarcya niyamairnigama prasūnaiḥ
nāthaṃ tvayā kamalayā ca sameyivāṃsam |

mātaściraṃ niraviśan nijamādhirājyaṃ
mānyā manu prabhṛtayo'pi mahīkṣitaste || 23 ||

ārdrāparādhini jane'pyabhirakṣaṇārthaṃ
raṅgeśvarasya ramayā vinivedyamāne |
pārśve paratra bhavati yadi tatra nāsīt
prāyeṇa devi vadanam parivartitaṃ syāt || 24 ||

gode guṇairapanayan praṇatāparādhān
bhrūkṣepa eva tava bhoga rasānukūlah |
karmānubandhi phala dāna ratasya bhartuḥ
svāntryadurvyasana marma bhidā nidānam || 25 ||

raṅge taṭidguṇavato ramayaiva gode
kṛṣṇāmbudasya ghaṭitāṃ kṛpayā suvṛṣṭyā |
daurgatya durviṣa vināśa sudhā nadīm tvām
santaḥprapadya śamayantyacireṇa tāpān || 26 ||

jātāparādhamapi māmanukampya gode
goptrī yadi tvamasi yuktamidaṃ bhavatyāḥ |
vātsalya nirbharatayā janani kumāraṃ
stanyena vardhayati daṣṭa payodharā'pi || 27 ||

śatamakha maṇi nīlā cāru kalhāra hastā
stana bhara namitāṅgī sāndra vātsalya sindhuḥ |
alaka vinihitābhiḥ sragbhirākṛṣṭa nāthā
vilasatu hr̥di godā viṣṇucittātmajā naḥ || 28 ||

iti vikasita bhakterutthitāṃ veṅkaṭeśāt
bahugūṇa ramaṇīyāṃ vakti godāstutiṃ yaḥ |
sa bhavati bahumānyaḥ śrīmato raṅgabhartuḥ
caraṇa kamala sevāṃ śāśvatīmabhyupaiṣyan || 29 ||

|| iti śrīgodāstutiḥ samāptā ||

kavitārkkikasimhāya kalyāṇaguṇaśāline |
śrīmate veṅkaṭeśāya vedāntagurave namaḥ ||